

ఓం



శ్రీమద్-ఆద్య-శంకర-భగవత్పాద-పరంపరాగత-
 మూలామ్నాయ-సర్వజ్ఞ-పీఠమ్
 శ్రీ-కాంచీ-కామకోటి-పీఠమ్
 జగద్గురు-శ్రీ-శంకరాచార్య-స్వామి-శ్రీమఠ-సంస్థానమ్

మృత్యుంజయ-మానసిక-పూజా స్తోత్రమ్
భగవత్పాద-కృతం మృత్యుంజయ-మానస-పూజా-స్తోత్రమ్

కైలాసే కమనీయ-రత్న-ఖచితే కల్ప-ద్రు-మూలే స్థితం
 కర్పూర-స్ఫటికేందు-సుందర-తనుం కాత్యాయనీ-సేవితమ్|
 గంగా-తుంగ-తరంగ-రంజిత-జటా-భారం కృపా-సాగరం
 కంఠాలంకృత-శేష-భూషణమముం మృత్యుంజయం భావయే||౧||

ఆగత్య మృత్యుంజయ చంద్ర-మౌలే
 వ్యాఘ్రాజినాలంకృత శూల-పాణే|
 స్వ-భక్త-సంరక్షణ-కామ-ధేనో
 ప్రసీద విశ్వేశ్వర పార్వతీశ||౨||

భాస్వన్నౌక్తిక-తోరణే మరకత-స్తంభాయుతాలంకృతే
 సౌధే ధూప-సువాసితే మణి-మయే మాణిక్య-దీపాంచితే|
 బ్రహ్మాండ్రామర-యోగి-పుంగవ-గణైర్యుక్తే చ కల్ప-ద్రుమైః
 శ్రీ-మృత్యుంజయ సుస్థిరో భవ విభో మాణిక్య-సింహాసనే||౩||

మందార-మల్లీ-కరవీర-మాధవీ-
 పున్నాగ-నీలోత్పల-చంపకాన్వితైః |
 కర్పూర-పాటీర-సువాసితైర్జలైః
 ఆధత్స్వ మృత్యుంజయ పాద్యముత్తమమ్||౪||

సుగంధ-పుష్ప-ప్రకరైః సువాసితైః
 వియన్నదీ-శీతల-వారిభిః శుభైః|
 త్రి-లోక-నాథార్తి-హరార్హమాదరాత్
 గృహాణ మృత్యుంజయ సర్వ-వందిత||౫||

హిమాంబు-వాసితైస్తోయైః శీతలైరతిపావనైః|
 మృత్యుంజయ మహాదేవ శుద్ధాచమనమాచర||౬||

గుడ-దధి-సహితం మధు-ప్రకీర్ణం
 సు-ఘృత-సమన్విత-ధేను-దుగ్ధ-యుక్తమ్|
 శుభ-కర మధు-పర్కమాహర త్వం
 త్రి-నయన మృత్యు-హర త్రి-లోక-వంద్య||౭||

పంచాస్త్ర-శాంత పంచాస్య పంచ-పాతక-సంహర|
 పంచామృత-స్నానమిదం కురు మృత్యుంజయ ప్రభో||౮||

జగత్-త్రయీ-ఖ్యాత సమస్త-తీర్థ-
 సమాహృతైః కల్మష-హారిభిశ్చ|
 స్నానం సు-తోయైః సముదాచర త్వం
 మృత్యుంజయానంత-గుణాభిరామ||౯||

ఆనీతేనాతిశుభ్రేణ కౌశేయేనామర-ద్రుమాత్|
 మార్జయామి జటా-భారం శివ మృత్యుంజయ ప్రభో||౧౦||

నానా-హేమ-విచిత్రాణి చీర-చీనాంబరాణి చ|
 వివిధాని చ దివ్యాని మృత్యుంజయ సు-ధారయ||౧౧||

విశుద్ధ-ముక్తా-ఫల-జాల-రమ్యం
 మనోహరం కాంచన-హేమ-సూత్రమ్|
 యజ్ఞోపవీతం పరమం పవిత్రమ్
 ఆధత్స్వ మృత్యుంజయ భక్తి-గమ్య||౧౨||

శ్రీ-గంధం ఘన-సార-కుంకుమ-యుతం కస్తూరికా-పూరితం
కాలేయేన హిమాంబునా విరచితం మందార-సంవాసితమ్|
దివ్యం దేవ-మనోహరం మణి-మయే పాత్రే సమారోపితం
సర్వాంగేషు విలేపయామి సతతం మృత్యుంజయ శ్రీ-విభో||౧౩||

అక్షతైర్ధవలైర్దివ్యైః సమ్యక్-తిల-సమన్వితైః|
మృత్యుంజయ మహా-దేవ పూజయామి వృష-ధ్వజ||౧౪||

చంపక-పంకజ-కురవక-
కుండైః కరవీర-మల్లికా-కుసుమైః|
విస్తారయ నిజ-మకుటం
మృత్యుంజయ పుండరీక-నయనాప్త||౧౫||

మాణిక్య-పాదుకా-ద్వంద్వే మౌని-హృత్-పద్మ-మందిరే|
పాదౌ సత్-పద్మ-సదృశౌ మృత్యుంజయ నివేశయ||౧౬||

మాణిక్య-కేయూర-కిరీట-హారైః
కాంచీ-మణి-స్థాపిత-కుండలైశ్చ |
మంజీర-ముఖ్యాభరణైర్మనోజ్ఞైః
అంగాని మృత్యుంజయ భూషయామి||౧౭||

గజ-వదన-స్కంద-ధృతే...
నాతిస్వచ్ఛేన చామర-యుగేన|
గలదలకానన-పద్మం
మృత్యుంజయ భావయామి హృత్-పద్మే||౧౮||

ముక్తాతపత్రం శశి-కోటి-శుభ్రం
శుభ-ప్రదం కాంచన-దండ-యుక్తమ్|
మాణిక్య-సంస్థాపిత-హేమ-కుంభం
సురేశ మృత్యుంజయ తేఽర్పయామి||౧౯||

మణి-ముకురే నిష్పటలే
త్రి-జగద్-గాఢాంధకార-సప్తాశ్వే |
కందర్ప-కోటి-సదృశం
మృత్యుంజయ పశ్య వదనమాత్మీయమ్||౨౦||

కర్పూర-చూర్ణం కపిలాజ్య-పూతం
 దాస్యామి కాలేయ-సమన్వితం చ|
 సముద్భవం పావన-గంధ-ధూపితం
 మృత్యుంజయాంగం పరికల్పయామి||౨౦||

వర్తి-త్రయోపేతమఖండ-దీప్త్యా
 తమోహరం బాహ్యమథాంతరం చ|
 సాజ్యం సమస్తామర-వర్గ-హృద్యం
 సురేశ మృత్యుంజయ వంశ-దీపమ్||౨౧||

రాజాన్నం మధురాన్వితం చ మృదులం మాణిక్య-పాత్రే స్థితం
 హింగూ-జీరక-సన్నరీచి-మిలితైః శాకైరనేకైః శుభైః|
 శాకం సమ్యగపూప-సూప-సహితం సద్యోఘృతేనాప్లుతం
 శ్రీ-మృత్యుంజయ పార్వతీ-ప్రియ విభో సాపోశనం భుజ్యతామ్||౨౩||

కూశ్మాండ-వార్తాక-పటోలికానాం
 ఫలాని రమ్యాణి చ కార-వల్క్యాః|
 సు-పాక-యుక్తాని స-సౌరభాణి
 శ్రీ-కంఠ మృత్యుంజయ భక్షయేశ||౨౪||

శీతలం మధురం స్వచ్ఛం పావనం వాసితం లఘు|
 మధ్యే స్వీ-కురు పానీయం శివ మృత్యుంజయ ప్రభో||౨౫||

శర్కరా-మిలితం స్నిగ్ధం దుగ్ధాన్నం గో-ఘృతాన్వితమ్|
 కదలీ-ఫల-సమ్మిశ్రం భుజ్యతాం మృత్యు-సంహర||౨౬||

కేవలమతి-మాధుర్యం
 దుగ్ధైః స్నిగ్ధైశ్చ శర్కరా-మిలితైః|
 ఏలా-మరీచ-మిలితం
 మృత్యుంజయ దేవ భుంక్ష్వ పరమాన్నమ్||౨౭||

రంభా-చూత-కపిత్థ-కంటక-ఫలైర్ద్రాక్షా-రస-స్వాదు-మత్-
 ఖర్జూరైర్మధురేక్షు-ఖండ-శకలైః సన్నారికేలాంబుభిః|
 కర్పూరేణ సువాసితైర్గుడ-జలైర్మాధుర్య-యుక్తైర్విభో
 శ్రీ-మృత్యుంజయ పూరయ త్రి-భువనాధారం విశాలోదరమ్||౨౮||

మనోజ్ఞ-రంభా-వన-ఖండ-ఖండితాన్
 రుచి-ప్రదాన్ సర్వప-జీరకాంశ్చ|
 స-సౌరభాన్ సైంధవ-సేవితాంశ్చ
 గృహాణ మృత్యుంజయ లోక-వంద్య||౨౯||

హింగూ-జీరక-సహితం
 విమలామలకం కపిత్థమతిమధురమ్|
 బిస-ఖండాల్ □లవణ-యుతాన్
 మృత్యుంజయ తేఽర్పయామి జగదీశ||౩౦||

ఏలా-శుంఠీ-సహితం
 దధ్యన్నం చారు-హేమ-పాత్ర-స్థమ్|
 అమృత-ప్రతినిధిమాఢ్యం
 మృత్యుంజయ భుజ్యతాం త్రి-లోకేశ||౩౧||

జంబీర-నీరాంచిత-శృంగబేరం
 మనోహరానమ్ల-శలాటు-ఖండాన్ |
 మృదూపదంశాన్ సహసోపభుంక్ష్య
 మృత్యుంజయ శ్రీ-కరుణా-సముద్ర||౩౨||

నాగర-రామర-యుక్తం
 సులలిత-జంబీర-నీర-సంపూర్ణమ్ |
 మథితం సైంధవ-సహితం
 పిబ హర మృత్యుంజయ క్రతు-ధ్వంసిన్||౩౩||

మందార-హేమాంబుజ-గంధ-యుక్తైః
 మందాకినీ-నిర్మల-పుణ్య-తోయైః|
 గృహాణ మృత్యుంజయ పూర్ణ-కామ
 శ్రీమత్-పరాపోశనమభ్ర-కేశ ||౩౪||

గగన-ధునీ-విమల-జలైః
 మృత్యుంజయ పద్మరాగ-పాత్ర-గతైః|
 మృగ-మద-చందన-పూరైః
 ప్రక్షాలయ చారు హస్త-పద-యుగ్మమ్||౩౫||

పున్నాగ-మల్లికా-కుంద-వాసితైర్జాహ్నవీ-జలైః|
మృత్యుంజయ మహాదేవ పునరాచమనం కురు||౩౬||

మౌక్తిక-చూర్ణ-సమేతైః
మృగ-మద-ఘన-సార-వాసితైః పూగైః|
పరైః స్వర్ణ-సమానైః
మృత్యుంజయ తేఽర్పయామి తాంబూలమ్||౩౭||

నీరాజనం నిర్మల-దీప్తి-మద్భిః
దీపాంకురైరుజ్జ్వలముచ్చితైశ్చ |
ఘంటా-నినాదేన సమర్పయామి
మృత్యుంజయాయ త్రి-పురాంతకాయ||౩౮||

విరించి-ముఖ్యామర-వృంద-వందితే
సరోజ-మత్స్యాంకిత-చక్ర-చిహ్నితే|
దదామి మృత్యుంజయ పాద-పంకజే
ఫణీంద్ర-భూషే పునరర్ఘ్యమీశ్వర||౩౯||

పున్నాగ-నీలోత్పల-కుంద-జాతీ-
మందార-మల్లీ-కరవీర-పంకజైః |
పుష్పాంజలిం బిల్వ-దలైస్తులస్యా
మృత్యుంజయాంఘ్రౌ వినివేశయామి||౪౦||

పదే పదే సర్వ-తమోనికృంతనం
పదే పదే సర్వ-శుభ-ప్రదాయకమ్|
ప్రదక్షిణం భక్తి-యుతేన చేతసా
కరోమి మృత్యుంజయ రక్ష రక్ష మామ్||౪౧||

నమో గౌరీశాయ స్ఫటిక-ధవలాంగాయ చ నమో
నమో లోకేశాయ స్తుత-విబుధ-లోకాయ చ నమః|
నమః శ్రీ-కంఠాయ క్షపిత-పుర-దైత్యాయ చ నమో
నమః ఫాలాక్షాయ స్మర-మద-వినాశాయ చ నమః||౪౨||

సంసారే జని-తాప-రోగ-సహితే తాప-త్రయాక్రందితే
నిత్యం పుత్ర-కలత్ర-విత్త-విలసత్-పాశైర్నిబద్ధం దృఢమ్|
గర్వాంధం బహు-పాప-వర్గ-సహితం కారుణ్య-దృష్ట్వా విభో
శ్రీ-మృత్యుంజయ పార్వతీ-ప్రియ సదా మాం పాహి సర్వేశ్వర||౪౩||

సౌధే రత్నమయే నవోత్పల-దలాకీరే చ తల్పాంతరే
 కౌశేయేన మనోహరేణ ధవలేనాచ్ఛాదితే సర్వశః|
 కర్పూరాంచిత-దీప-దీప్తి-మిలితే రమ్యోపధాన-ద్వయే
 పార్వత్యాః కర-పద్మ-లాలిత-పదం మృత్యుంజయం భావయే||౪౪||

చతుశ్చత్వారింశద్-విలసదుపచారైరభిమతైః
 మనఃపద్మే భక్త్యా బహిరపి చ పూజాం శుభ-కరీమ్|
 కరోతి ప్రత్యూషే నిశి దివస-మధ్యేఽపి చ పుమాన్
 ప్రయాతి శ్రీ-మృత్యుంజయ-పదమనేకాద్భుత-పదమ్||౪౫||

ప్రాతర్లింగముమా-పతేరహరహః సందర్శనాత్ స్వర్గ-దం
 మధ్యాహ్న హయ-మేధ-తుల్య-ఫల-దం సాయంతనే మోక్ష-దమ్|
 భానోరస్తమయే ప్రదోష-సమయే పంచాక్షరారాధనం
 తత్-కాల-త్రయ-తుల్యమిష్ట-ఫల-దం సద్యోఽనవద్యం దృఢమ్||౪౬||

॥ ఇతి శ్రీమత్పురమహంసపరివ్రాజకాచార్యస్య శ్రీమచ్ఛంకరభగవతః కృతౌ మృత్యుంజయ-
 మానసిక-పూజా స్తోత్రం సంపూర్ణమ్ ॥

